



زواداری

الحمد لله رب العالمين، والصلاة والسلام على سيد الأنبياء والمرسلين، وعلى آله وصحبه أجمعين، ومن تبعهم بإحسان إلى يوم الدين، أما بعد: فأعوذ بالله من الشيطان الرجيم، بسم الله الرحمن الرحيم.

حضور پر نور، شافعِ یومِ نشور ﷺ کی بارگاہ میں ادب واحترام سے دُرود وسلام کا نذرانہ پیش کیجیے! اللّٰهُمَّ صَلِّ وَسَلِّمْ وَبَارِكْ عَلَى سَيِّدِنَا وَمَوْلَانَا وَحَبِيبِنَا مُحَمَّدٍ وَعَلَى آلِهِ وَصَحْبِهِ أَجْمَعِينَ.

محترم بھائیو! بلاشبہ زواداری اعلیٰ انسانی اقدار اور اسلامی اصولوں میں سے ایک اچھا اصول ہے، اس کی بنیاد لوگوں سے محبت کے ساتھ بھلائی، ان کا احترام، ان سے برتاؤ میں نرمی کرنا، ان سے اچھے انداز سے ملنا، ان کے فضل کو تسلیم کرنا، ان کے نیک کاموں کی توصیف بیان کرنا اور ان کی خطاؤں سے درگزر کرنا ہے، اللہ تعالیٰ نے ہمارے پیارے نبی محمد ﷺ سے ارشاد فرمایا: ﴿فَاصْفَحِ الصَّفْحَ الْجَمِيلَ﴾^(۱) "تم اچھی طرح درگزر کرو!"۔

لوگوں کو مُعاف کرنا بھی رواداری ہے، اس پر بڑے اجر و ثواب کا وعدہ بھی ہے، اللہ سبحانہ نے ارشاد فرمایا: ﴿فَمَنْ عَفَا وَأَصْلَحَ فَأَجْرُهُ عَلَى اللَّهِ﴾^(۱) "جس نے مُعاف کیا اور کام سنو را، اُس کا اجر و ثواب اللہ تعالیٰ پر ہے۔"

عزیز دوستو! دینِ اسلام ہمیں دنیا و آخرت کے تمام کاموں میں اعتدال، توازن و میانہ روی کا حکم دیتے ہوئے، سختی و انتہاء پسندی سے منع فرماتا ہے، چاہے مُعاملہ نماز، روزہ و دیگر عبادات کا ہو، یا آپس کے لین دین، میل جول یا خرید و فروخت، کھانے پینے، پہننے اوڑھنے کا معاملہ ہو، زندگی کے ہر موڑ پر اسلام ہمیں اعتدال و میانہ روی، آسانی اور نرمی کا درس دیتا ہے، اس پر آج مصطفیٰ جانِ رحمت ﷺ کی اُمت کو عمل کی سخت ضرورت ہے، اس اُمت کی اسی خصوصیت کے بارے میں ارشادِ باری تعالیٰ ہے: ﴿وَكَذَلِكَ جَعَلْنَاكُمْ أُمَّةً وَسَطًا﴾^(۲) "اے اُمتِ محمد! ہم نے تمہیں متوازن و میانہ روی اُمت بنا کر بھیجا ہے۔"

عزیزانِ گرامی قدر! مُعاملات میں ظلم و زیادتی، حد سے تجاوز، اور غلط بیانی کے بجائے، ہمیں انتہائی نرمی، میانہ روی و آسانی کا طریقہ اختیار کرنے، اور حق بات کہنے کا حکم ہے، اللہ تعالیٰ فرماتا ہے: ﴿وَمَنْ خَلَقْنَا أُمَّةً يَهْدُونَ بِالْحَقِّ﴾

(۱) پ ۲۵، الشوری: ۴۰.

(۲) پ ۲، البقرة: ۱۴۳.

وَبِهَ يَعْدِلُونَ ﴿١﴾ "ہمارے بندوں میں ایک گروہ وہ ہے کہ حق بتائیں اور اُس پر انصاف کی بات کریں"، لہذا ہر شخص تعلقات و معاملات، روابط و دوستی، گزربسر، الغرض ہر معاملے میں نرمی، عدل و انصاف اور میانہ روی اختیار کرے۔

دوسروں کے ساتھ عفو و درگزر کا مفہوم

میرے بزرگو و دوستو! دین اسلام نے جہاں نرمی، اعتدال، عدل و انصاف، اور میانہ روی کا درس دیا، وہیں عفو و درگزر، آسانی کی تاکید اور بے جا سختی کی ممانعت کرتے ہوئے باہمی رواداری کی تعلیم فرمائی، رحمتِ عالمیان ﷺ نے ارشاد فرمایا:

«ارْحَمُوا تُرْحَمُوا، وَاعْفُوا يَغْفِرَ اللهُ لَكُمْ»^(۲) "رحم کرو تو تم پر بھی رحم کیا جائے گا، اور مُعاف کرو تو اللہ تعالیٰ بھی تمہیں مُعاف فرمائے گا"۔

قابلِ صدا احترام بھائیو! جب کسی میں کوئی بُرائی یا نامناسب چیز دیکھیں تو اُسے انتہائی نرمی سے سمجھائیں، صبر و تحمل سے کام لیں، بُرائی کا جواب بُرائی سے دینے کے بجائے عفو و درگزر اور نرمی و رواداری کا برتاؤ کریں، سختی سے کام مت لیجیے، اللہ تعالیٰ نے اپنے حبیبِ کریم ﷺ کو ان عاداتِ کریمہ کے اختیار کرنے کا حکم فرمایا، ارشادِ

(۱) پ ۹، الأعراف: ۱۸۱۔

(۲) "مسند الإمام أحمد" مسند عبد اللہ بن عمرو، ر: ۷۰۶۲، ۶۸۲/۲۔

باری تعالیٰ ہے: ﴿خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ﴾^(۱)

"اے حبیب! مُعاف کرنا اختیار کرو، بھلائی کا حکم دو اور جاہلوں سے منہ پھیر لو۔"

برادرانِ اسلام! مُعاف کرنے سے انسان کی عزّت میں کمی نہیں آتی، بلکہ

اضافہ ہوتا ہے، حضرت سیدنا ابو ہریرہ رضی اللہ عنہ سے روایت ہے، سرکارِ ابدِ قرار صلی اللہ علیہ وسلم

کا فرمانِ عالی شان ہے: «مَا نَقَصَتْ صَدَقَةٌ مِنْ مَالٍ، وَمَا زَادَ اللَّهُ عَبْدًا

بِعَفْوٍ إِلَّا عِزًّا، وَمَا تَوَاضَعَ أَحَدٌ لِلَّهِ إِلَّا رَفَعَهُ اللَّهُ»^(۲) "صدقہ دینے سے مال

کم نہیں ہوتا، بندے کے مُعاف کرنے کی بدولت اللہ تعالیٰ اس کی عزّت بڑھاتا ہے،

اور جو اللہ تعالیٰ کے لیے عاجزی کرتا ہے، اللہ تعالیٰ اس کا درجہ بلند فرما دیتا ہے۔"

مسلم وغیر مسلم کی بقائے باہم کا مفہوم

حضراتِ گرامی قدر! مذہبِ اسلام ایک آسان، معتدل اور افراط و تفریط سے

پاک دین ہے، اس کی تمام تعلیمات عدل و انصاف اور میانہ روی پر مبنی ہیں، خواہ وہ

باہم زندگی گزارنے سے متعلق ہوں، یا کسی اور شعبہ سے متعلق ہوں، نہ ان میں افراط

ہے نہ تفریط، بلکہ ہر میدان میں ایک درمیانی اور معتدل راہ اختیار کرنے کا حکم دیا گیا ہے،

احادیثِ مبارکہ میں اس پر کثیر دلائل موجود ہیں، ایک بار مصطفیٰ جانِ رحمت صلی اللہ علیہ وسلم

نے صحابہ کرام رضی اللہ عنہم کو مخاطب کرتے ہوئے فرمایا: «إِنَّ الدِّينَ يُسْرٌ، وَلَنْ يُشَادَّ

(۱) پ ۹، الأعراف: ۱۹۹.

(۲) "صحیح مسلم" کتابُ البرِّ وَالصَّلَاةِ، ر: ۶۵۹۲، ص ۱۱۳۱.

الدِّينَ أَحَدٌ إِلَّا غَلَبَهُ، فَسَدُّوا وَقَارِبُوا وَأَبْشُرُوا»^(۱) "یقیناً دینِ اسلام آسان

دین ہے، اور جو بھی اس دین میں سختی کرے گا دین اُس پر غالب آجائے گا، تو
میانہ روی اختیار کرو، ایک دوسرے کے قریب (مل جُل کر) رہو، اور لوگوں کو دین کی
طرف راغب کرنے والی اچھی باتیں بتاتے رہو (دین سے متنفر مت کرو)۔"

حضراتِ گرامی! دینِ اسلام میں انسانی جان، مال اور عزت کے تحفظ کے
بنیادی حقوق بیان کیے گئے ہیں، اس میں مسلم و غیر مسلم، ملکی و غیر ملکی کا کوئی فرق
نہیں، بلکہ ان حقوق میں دنیا کا ہر فرد دینِ اسلام کی نظرِ عنایت سے فیض یاب ہے،
بغیر کسی شرعی سبب کے ان قوانین کو توڑنا اور پامال کرنا حرام ہے، ارشادِ خداوندی
ہے: ﴿مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ

جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا﴾^(۲) "جس نے بغیر جان

کے کوئی جان قتل کی، یا زمین میں فساد کیے، تو گویا اُس نے سب لوگوں کو قتل کیا، اور
جس نے ایک جان کو بچایا، گویا اس نے سب لوگوں کو بچا لیا۔"

رفیقانِ گرامی قدر! دینِ اسلام نے ظلم و زیادتی اور کسی کو مجبور کرنے کی
اجازت ہرگز نہیں دی، اور نہ ہی اسلام بزورِ شمشیر کسی سے اپنی حقانیت منواتا ہے، اللہ

(۱) "صحیح البخاری" کتاب الإیمان، باب: الدین یسر، ر: ۳۹، ص: ۱۰۔

(۲) ۶، المائدۃ: ۳۲۔

تعالیٰ کا فرمان ہے: ﴿لَا إِكْرَاهَ فِي الدِّينِ﴾^(۱) "دین میں کوئی زبردستی نہیں"، ہم سب مسلمانوں پر لازم ہے کہ اپنے اخلاق و اعلیٰ کردار کے ذریعے لوگوں کو اسلام اور تعلیماتِ اسلام کی طرف رغبت دلائیں؛ تاکہ ان کا دل خود بخود اسلام کی خوبیاں دیکھ کر مائل و راغب ہو جائے۔

اہل کتاب سے رواداری

حضراتِ محترم! دیگر انبیاء علیہم السلام و کتبِ سماویہ کی پیروی کرنے والوں کے ساتھ رواداری، حسنِ اخلاق، ایفائے عہد اور عدل و انصاف کا معاملہ کرنا بھی اسلامی تعلیمات کا حصہ ہے، چاہے وہ کسی اسلامی یا غیر اسلامی ملک میں رہتے ہوں، جب تک وہ اسلام یا مسلمانوں کو نقصان نہ پہنچائیں، ارشادِ باری تعالیٰ ہے: ﴿لَا يَنْهَكُمُ اللَّهُ عَنِ الدِّينِ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِّنْ دِيَارِكُمْ أَن تَبَرُّوهُمْ وَتُقْسِطُوا إِلَيْهِمْ ۗ إِنَّ اللَّهَ يُحِبُّ الْمُقْسِطِينَ﴾^(۲) "اللہ تعالیٰ تمہیں ان کے ساتھ احسان کرنے سے منع نہیں فرماتا، جو تم سے دین کے معاملے میں نہ لڑے، اور تمہیں تمہارے گھروں سے نہ نکالا، اور ان سے انصاف کا برتاؤ کرو، یقیناً انصاف والے اللہ تعالیٰ کو محبوب ہیں۔"

(۱) البقرة: ۲۵۶.

(۲) الممتحنة: ۸.

مسلم و غیر مسلم کی باہمی رواداری

عزیزانِ من! اسلام اور دیگر مذاہب کے درمیان بڑھتے ہوئے فاصلوں کو مٹانے، تہذیبوں کے تصادم کو روکنے اور عالمی امن و امان کے قیام کے لیے باہمی رواداری کی ضرورت و اہمیت سے انکار نہیں کیا جاسکتا، دینِ اسلام اتفاق و معاہدہ کی دعوت دیتا ہے، عہد شکنی و فتنہ انگیزی سے منع فرماتا ہے، یہ طرزِ عمل ہر سعادت و بھلائی کی بنیاد، اور انسانیت کی تعمیر و ترقی کا ستون ہے، معاشی و معاشرتی، قومی و ملکی ترقی اور کثیر فوائد کا سبب ہے، تمام مذاہب کے مابین امن و امان، رواداری، گزر بسر، کام کاج، تعمیر و ترقی اور تعلقات کو مستحکم بنانے، اقتصادی و سماجی شعبہ جات، تجارت و صنعت اور توانائی وغیرہ میں تعاون، وقت کی اہم ضرورت ہے، اگر کوئی قومی و ملکی سالمیت و ترقی کے لیے کام کر رہا ہو، تو اس سے بھی تعاون کرنا چاہیے، ارشادِ باری تعالیٰ ہے:

﴿وَتَعَاوَنُوا عَلَى الْبِرِّ وَالتَّقْوَىٰ ۖ وَلَا تَعَاوَنُوا عَلَى الْإِثْمِ وَالْعُدْوَانِ﴾^(۱)

"نیکی اور پرہیزگاری پر ایک دوسرے کی مدد کرو، اور گناہ و زیادتی پر مدد نہ کرو۔"

زوجین کے درمیان محبت و رحمت

محترم بھائیو! میاں بیوی کے درمیان تعلقات کی خوشگوار اور اعلیٰ ظرفی و خوش اخلاقی کا برتاؤ، اسلامی تعلیمات کا اہم جز ہے، یہ باہمی محبت و رحمت کا سبب ہے، اللہ

(۱) پ ۶، المائدہ: ۲.

تبارک و تعالیٰ نے زَوَجِّین کی باہمی محبت و رحمت کے بارے میں ارشاد فرمایا: ﴿وَجَعَلَ
 بَيْنَكُمْ مَوَدَّةً وَرَحْمَةً﴾^(۱) "تمہارے آپس میں ہم نے محبت اور رحمت رکھی"۔

اے اللہ! ہمیں باہمی رواداری کی توفیق نصیب فرما، ہمیں اس کے لیے
 خاص طور پر کوشش کرنے کی سعادت عطا فرما! اے اللہ! ہمارے ظاہر و باطن کو تمام
 گندگیوں سے پاک و صاف فرما، اپنے حبیبِ کریم ﷺ کے ارشادات پر عمل کرتے
 ہوئے قرآن و سنّت کے مطابق اپنی زندگی سنوارنے، سرکارِ دوعالم ﷺ اور
 صحابہ کرام رضی اللہ عنہم کی سچی محبت اور اخلاص سے بھرپور اطاعت کی توفیق عطا فرما، ہم پر
 اپنی نعمتوں کی فراوانی اور ان میں دوام عطا فرما، ان کی حفاظت و شکر کی توفیق عطا فرما،
 ہمیں دنیا و آخرت میں بھلائیاں عطا فرما، پیارے مصطفیٰ کریم ﷺ کی پیاری دعاؤں
 سے وافر حصّہ عطا فرما، ہمیں اپنا اور اپنے حبیبِ کریم ﷺ کا پسندیدہ بنا، اے اللہ!
 متحدہ عرب امارات کے بانی شیخ زاید اور دیگر حکام کی مغفرت اور ان پر اپنی رحمت فرما،
 شیخ خلیفہ اور دیگر حکام امارات کی حفاظت فرما، ان سے وہ کام لے جس میں تیری رضا
 شامل حال ہو، تمام عالم اسلام کی خیر فرما، آمین یا رب العالمین!۔

وصلیٰ اللہ تعالیٰ علی خیر خلقہ سیّدنا ونبیننا وحبیبنا وقرّہ
 أعیننا محمدٍ وعلی آلہ وصحبہ أجمعین وبارک وسلم، والحمد لله
 ربّ العالمین!۔

(۱) پ ۲۱، الروم: ۲۱۔